

ദൈവം സിംഹാസനത്തിലിരിക്കുന്നു-സാക് പുനൻ

WFTW Malayalam 29 August 2010

www.jeevamozhikal.org

വെളിപ്പാട് 4:2 ൽ യോഹന്നാൻ പറയുന്നു: “ഞാൻ ആത്മവിവശനമായി സ്വർഗ്ഗത്തിൽ ഒരു സിംഹാസനം വെച്ചിരിക്കുന്നതും സിംഹാസനത്തിൽ ഒരുവൻ ഇരിക്കുന്നതും കണ്ടു.” ഇപ്രകാരമാണ് ദൈവം നമ്മെയും ആത്മാവിൽ ഉയർത്തി സ്വർഗ്ഗീയതലത്തിൽ നിന്നുകൊണ്ട് ഭൂമിയിലുള്ളവയെ കാണുവാൻ ഇടയാക്കുന്നത്. അന്ത്യനാളുകൾ അടുക്കുമ്പോൾ ഭൂമിയിൽ നടക്കുവാൻ പോകുന്ന കാര്യങ്ങളെ ഭൗമികതലത്തിൽ നിന്നല്ലാതെ സ്വർഗ്ഗീയതലത്തിൽ നിന്നുകൊണ്ടു കാണുവാൻ പഠിക്കുക എന്ന് വളരെ പ്രാധാന്യമുള്ള കാര്യമാണ്. യേശു, ലൂക്കോസ് 21:28 ൽ നമ്മോടു പറഞ്ഞു: “ഇതു സംഭവിച്ചുതുടങ്ങുമ്പോൾ നിങ്ങളുടെ വീണ്ടെടുപ്പ് അടുത്തു വരുന്നതുകൊണ്ട് നിവർന്നു തല പൊക്കുവിൻ”. അതിന്റെ അർത്ഥം ഇതു തന്നെയാണ്, കാര്യങ്ങളെ സ്വർഗ്ഗീയ വീക്ഷണത്തിൽ നോക്കുക. അല്ലെങ്കിൽ നാം ഭീതിയാൽ നിറയും. എന്നാൽ നാം ഉയരത്തിലേക്കു നോക്കുമ്പോൾ നമ്മുടെ പിതാവ് എല്ലാറ്റിനെയും നിയന്ത്രിക്കുന്നതു കാണാം. അതുകൊണ്ട് ആത്മാവിൽ യോഹന്നാൻ അനുഭവിച്ചത് നാമും അനുഭവിക്കണം.

എന്താണ് യോഹന്നാൻ ആദ്യം കണ്ടത്? അത് എതിർക്രിസ്തുവോ പിഡയോ ഒന്നുമായിരുന്നില്ല. ‘ദൈവത്തിന്റെ സിംഹാസനം’ അതാണ് കണ്ടത്. ഈ നാളുകളിൽ നാം കാണേണ്ടതും ഇതുതന്നെയാണ്, സർവ്വശക്തനായ ദൈവം സകലത്തെയും ഭരിക്കുകയും നിയന്ത്രിക്കുകയും ചെയ്യുന്നു എന്നത്. ഇതു നാം ആദ്യമേ കാണുന്നില്ലെങ്കിൽ ഭൂമിയിൽ നാം പല പ്രശ്നങ്ങളും നേരിടേണ്ടിവരും.

“ഇരിക്കുന്നവൻ കാഴ്ചയ്ക്കു സൂര്യകാന്തത്തോടും പത്മരാഗത്തോടും സദൃശൻ. സിംഹാസനത്തിന്റെ ചുറ്റും കാഴ്ചയ്ക്ക് മരതകത്തോടു സദൃശമായൊരു പച്ചവില്ല്” (വെളി.4:7). സൂര്യകാന്തം സ്പർശിക്കപ്പെടാത്തതും ഒരു രത്നമാണ്. (വെളി.21:11). പത്മരാഗത്തിന് കനൽ പോലെ ചുവന്ന നിറമാണ്. അത് പാപത്തിന്റെ മേലുള്ള ദൈവത്തിന്റെ ന്യായവിധിയെ കാണിക്കുന്നു. സിംഹാസനത്തിലിരിക്കുന്നവന്റെ രണ്ട് അടയാളങ്ങളാണ് പ്രധാനമായും നാം കാണുന്നത്. അവിടുത്തെ വിശുദ്ധിയും നിർമ്മലതയും. സിംഹാസനത്തിനു ചുറ്റും ഒരു മഴവില്ലുണ്ടായിരുന്നു. ജലപ്രളയത്തിനുശേഷം നോഹ പെട്ടകത്തിനു പുറത്തു വന്നയുടനെയാണ് ദൈവം ആദ്യമായി മഴവില്ലു നൽകിയത്. താനൊരിക്കലും ഭൂമിയെ ജലപ്രളയത്താൽ നശിപ്പിക്കുകയില്ല എന്നുള്ള ദൈവത്തിന്റെ ഉടമ്പടിയുടെ അടയാളമായിട്ടാണ് അത് നൽകിയത്. അതുകൊണ്ടുതന്നെ മഴവില്ല് ദൈവത്തിന്റെ കൃപയുടെ അടയാളമാണ്.

അപ്പോൾ നാം സിംഹാസനത്തിൽ കൃപയും സത്യവും ഒരുമിച്ചുകാണുന്നു. യേശുവിൽ കണ്ട മഹത്വവും അതുതന്നെയായിരുന്നു (യോഹ.1:14). വെളിപ്പാടുകൾ സത്യത്തിൽ ഉടനീളം ദൈവമഹത്വത്തിന്റെ ഈ രണ്ടു വശങ്ങളും-കൃപയും ന്യായവിധിയും മാറിമാറിക്കാണാം. ദൈവം നല്ലവനും കാര്യശുദ്ധനുമായവനാണ്. (റോമ.11:22). സിംഹാസനത്തിനു ചുറ്റിലും 24 സിംഹാസനങ്ങൾ. വെള്ളയുടുപ്പു ധരിച്ചുകൊണ്ട് സിംഹാസനങ്ങളിലിരിക്കുന്ന 24 മുപ്പന്മാർ. അവരുടെ തലയിൽ പൊൻകിരീടം. (വെളി.4:4).

ദൈവം സൃഷ്ടിച്ച ദൈവദൂതന്മാരുടെ ഇടയിൽ സിംഹാസനങ്ങൾ, കർത്തൃത്വങ്ങൾ, വാഴ്ചകൾ, അധികാരങ്ങൾ എന്നിവ ഉണ്ടായിരുന്നതായി നാം കൊലോസ്യർ ഒന്നിന്റെ 16ൽ വായിക്കുന്നു. അതുകൊണ്ടുതന്നെ ഇവിടെ കാണുന്ന 24 മുപ്പന്മാർ, ദൈവസിംഹാസനത്തിനു ചുറ്റും അധികാരമുള്ള ഇത്തരം ആത്മാക്കളെ സൂചിപ്പിക്കുന്നു. ദൈവത്തെ ആരാധിക്കുന്നതിലേക്കു ജനത്തെ നയിക്കുക എന്നതാണ് അവരുടെ പ്രധാനവേല. അവരുടെ വെള്ളവസ്ത്രം വിശുദ്ധിയേയും പൊൻകിരീടം അധികാരത്തെയും സൂചിപ്പിക്കുന്നു.

സിംഹാസനത്തിൽ നിന്നും മിന്നലും നാദവും ഇടിമുഴക്കവും പുറപ്പെടുന്നു. ദൈവത്തിന്റെ ഏഴ് ആത്മാക്കളായ ഏഴു ദീപങ്ങൾ സിംഹാസനത്തിനു മുമ്പിൽ ജ്വലിച്ചുകൊണ്ടിരിക്കുന്നു (വെളി 4:5). മിന്നലും ഇടിമുഴക്കവും ദൈവത്തിന്റെ പരമാധികാരത്തെയും മഹത്വത്തെയും ഉറപ്പിക്കുന്നതോടൊപ്പം വരുവാൻ പോകുന്ന സകലത്തിന്മേലും ദൈവത്തിനു പൂർണ്ണനിയന്ത്രണമുണ്ട് എന്ന വസ്തുതയും കാണിക്കുന്നു.

ഏഴു ദീപങ്ങളെ ദൈവത്തിന്റെ ഏഴ് ആത്മാക്കൾ എന്നു പറഞ്ഞിരിക്കുന്നു. അല്ലെങ്കിൽ മറ്റൊരു തരത്തിൽ പറഞ്ഞാൽ പരിശുദ്ധാത്മാവിന്റെ ഏഴ് തലങ്ങൾ (യേശ.11:2,3). ശ്രദ്ധിക്കുക: ഇവിടെ പരിശുദ്ധാത്മാവിന്റെ പൂർണ്ണ നിർമ്മലത സൂചിപ്പിച്ചുകൊണ്ട് ഏഴു ദീപങ്ങളായി കാണിച്ചിരിക്കുന്നു. “നമ്മുടെ ദൈവം ദഹിപ്പിക്കുന്ന അഗ്നിയല്ലോ” (എബ്രാ.12:29). പലർക്കും ദൈവത്തെ ‘സ്നേഹിക്കുന്ന ദൈവ’മായി മാത്രം കാണുവാനാണ് ആഗ്രഹം, എന്നാൽ അവിടുന്ന് ദഹിപ്പിക്കുന്ന അഗ്നി കൂടിയാണ്. പല വീടുകളുടെ ചുവരുകളിലും ‘ദൈവം സ്നേഹമാണ്’ എന്നൊരു ചുവരെഴുത്ത് ഞാൻ കണ്ടിട്ടുണ്ട് എന്നാൽ ‘ദൈവം ദഹിപ്പിക്കുന്ന അഗ്നി’യാണ് എന്നൊരു ചുവരെഴുത്ത് കാണുക വളരെ അപൂർവ്വമാണ്. ദൈവം ദഹിപ്പിക്കുന്ന അഗ്നിയാണെന്നു ചിന്തിക്കുവാൻ പോലും പലരും ഇഷ്ടപ്പെടുന്നില്ല. എന്നാൽ നാം ഈ വസ്തുത ഇഷ്ടപ്പെടാലും ഇല്ലെങ്കിലും അവിടുന്ന് എപ്പോഴും ദഹിപ്പിക്കുന്ന അഗ്നിയാണ്. പരിശുദ്ധാത്മാവിനാൽ നിറയുന്ന അനുഭവത്തെക്കുറിച്ച് സംസാരിക്കുന്നവർ യഥാർത്ഥത്തിലുള്ള പരിശുദ്ധാത്മ അനുഭവം തങ്ങളുടെ ജീവിതത്തിൽ ദൈവവിശുദ്ധിയുടെ അഗ്നി കൊണ്ടു വരുമെന്ന കാര്യം മറക്കരുത്. അതു നടക്കുന്നില്ലെങ്കിൽ ഈ പറയുന്ന അനുഭവങ്ങൾ വ്യാജമാണെന്നു കണക്കാക്കണം.

